

---

# Purushottamaproktam Shri Mahalakshmantra Stotram

---

## पुरुषोत्तमप्रोक्तं श्रीमहालक्ष्मीमन्त्रस्तोत्रम्

---

### Document Information

---

Text title : Purushottamaproktam Shri Mahalakshmantra Stotram

File name : puruShottamaproktaMshrImahAlakShmImantrastotram.itx

Category : devii, devI, lakShmInArAyaNIyasaMhitA, lakShmI, mantra, stotra

Location : doc\_devii

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 120/1-24||

Latest update : April 12, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

April 12, 2026

*sanskritdocuments.org*

---

पुरुषोत्तमप्रोक्तं श्रीमहालक्ष्मीमन्त्रस्तोत्रम्



श्रीपुरुषोत्तम उवाच ।  
शृणु लक्ष्मि! महालक्ष्म्या मन्त्रान्तरं वदामि ते ।  
यदाराधनतो भूयात्साधको भुक्तिमुक्तिमान् ॥ १ ॥  
“ॐ महालक्ष्मी महामाया महानारायण्यै कमलवासिन्यै  
महाविष्णुप्रियायै नमः, ॐ श्रीं ह्रीं क्लीं णीं ह्लीं ष्णीं  
महामात्रे पुरुषार्थवर्षिण्यै स्वाहा” ॥ २ ॥  
पञ्चाशदक्षरं दिव्यं महामन्त्रं जपेत् सदा ।  
ऋषिर्नारायणश्चाऽहं महालक्ष्मीर्हि देवता ॥ ३ ॥  
स्वर्णचम्पकरूपाभां सर्वभूषणभूषिताम् ।  
कृपाहास्यप्रसन्नास्यां भक्तानुग्रहतत्पराम् ॥ ४ ॥  
सर्वैश्वर्यादिसम्पूर्णां सर्वाम्बरविराजिताम् ।  
कोटिसूर्येन्दुकान्तां च रत्नहारादि विभ्रतीम् ॥ ५ ॥  
कम्बराश्रीमहालक्ष्मीं श्रीमद्गोपालरूपिणीम् ।  
महाविष्णुमहाशक्तिं ध्यायेच्छ्रीमातरं रमाम् ॥ ६ ॥  
जपेन्मन्त्रायुतं मन्त्रलक्षं वाऽथ दशांशतः ।  
पायसेन हवनं च कुर्याच्छ्रीचन्दनार्चनम् ॥ ७ ॥  
स्थापनं पूजनं कुर्यादारार्त्रिकं निवेदनम् ।  
जलं ताम्बूलकं दद्यात् क्षमापनं विसर्जनम् ॥ ८ ॥  
नवशक्तीः पूजयेच्च महालक्ष्म्याः स्वरूपिणी ।  
विभूतिमुन्नतिं कान्तिं सृष्टिं कीर्तिं च सन्नतिम् ॥ ९ ॥  
व्युष्टिमुत्कृष्टिमृद्धिं च दक्षिणे तु गजाननम् ।  
वामे कुसुमधन्वानं पूजयेच्चन्दनादिभिः ॥ १० ॥

उमां श्रीं भारतीं दुर्गां धरणिं वेदमातरम् ।  
 देवीमुषां चाष्टदिक्षु गङ्गां यमीं च पूजयेत् ॥ ११ ॥  
 पादपद्मक्षालनायाऽऽनीता अपः प्रपूजयेत् ।  
 शङ्खपद्मनिधी चाऽर्चेत् पार्श्वयोर्धृतचामरौ ॥ १२ ॥  
 धृतातपत्रं वरुणं पूजयेत् पश्चिमे तथा ।  
 राशीन्नवग्रहँश्चापि दिग्गजानर्चयेत्तथा ॥ १३ ॥  
 लोकपालाँस्तदस्त्राणि पूजयेत्त्वनले तथा ।  
 दूर्वाभिराज्यसिक्ताभिर्जुहुयादायुषे नरः ॥ १४ ॥  
 गुडूचीमाज्यसंसिक्तां जुहुयात् सप्तवासरान् ।  
 अष्टोत्तरसहस्रं यः स जीवेत् पूर्णमेव ह ॥ १५ ॥  
 हुत्वा तिलान् घृताभ्यक्तान् दीर्घमायुष्यमाप्नुयात् ।  
 शालिभिर्जुह्वतो नित्यमष्टोत्तरसहस्रकम् ॥ १६ ॥  
 अचिरादेव महती लक्ष्मीः सञ्जायते ध्रुवा ।  
 नारीकेलघृताद्यैर्जुहुयात्कुबेरवद्भवेत् ॥ १७ ॥  
 गुडघृताभ्यां हवनादन्नवान् सम्प्रजायते ।  
 एवं यो भजते लक्ष्मीं कम्भरां ललितां श्रियम् ॥ १८ ॥  
 सम्पदस्तस्य जानन्ते महालक्ष्मीः प्रसीदति ।  
 देहान्ते वैष्णवं धाम लभते पारमेश्वरम् ॥ १९ ॥  
 श्रीपुरे दिव्यलोके सा माता लक्ष्मीः परेश्वरी ।  
 विविधान् स्वावतारान् हि त्रैलोक्यां कुरुते सदा ॥ २० ॥  
 महालक्ष्मीर्महामाया मूलप्रकृतिरीश्वरी ।  
 पारब्राह्मी चाऽक्षरी च परेशी पुरुषोत्तमी ॥ २१ ॥  
 राधालक्ष्मीश्च गङ्गा च विरजा च सरस्वती ।  
 सावित्री चाथ गायत्री कमला पद्मिनी रमा ॥ २२ ॥  
 तुलसी माधवी पद्मा चेत्येवं ख्यायते हि सा ।  
 विष्णुकाञ्च्यां महालक्ष्मीर्ललिता वर्तते सती ॥ २३ ॥  
 शिवकाञ्च्यां सैव देवी कामेश्वरी शिवप्रिया ।  
 वर्तते परमा पूज्या नैकरूपा हि कम्भरा ॥ २४ ॥


इति श्रीलक्ष्मीनारायणीयसंहितायाः द्वापरयुगसन्तानात्मकस्य तृतीयखण्डे  
१२०-अध्यायान्तर्गतं पुरुषोत्तमप्रोक्तं श्रीमहालक्ष्मीमन्त्रस्तोत्रं सम्पूर्णम् ।

लक्ष्मीनारायणीयसंहिता । खण्ड ३। अध्याय १२०/१-२४॥


lakShmInArAyaNIyasaMhitA . khaNDa 3. adhyAya 120/1-24..

Proofread by PSA Easwaran

---

——  
*Purushottamaproktam Shri Mahalakshminantra Stotram*

pdf was typeset on April 12, 2026

——  
Please send corrections to [sanskrit@cheerful.com](mailto:sanskrit@cheerful.com)

